


## పైరుగాలి



మాలపల్లికి, టానుకు నడుమ చెరువుకట్టక్రింద పైరుగాలి  
 'రివ్యూ' మంటూ, 'రావూ?' అంటూ రాధమ్మను  
 పిలుస్తోంది.

\*

\*

\*

పిల్లగాలి పిలుపు విని రాధ మేలుకొంది. రాత్రి  
 నడిజామువరకు బుర్రకెక్కని చదువుతో సతమతమైపోయి,  
 తీయని కలలతో, కలవరింతలతో సామ్మసిల్లిపోయిన  
 రాధమ్మ నిదుర లేవగానే — తూరుపుదిక్కున అల్లుకొన్న  
 అరుణతాగం, దూరాన మామిడితోపులోనుంచి వినవస్తోన్న  
 పికరవం, మాలపల్లికి టానుకు సంకెలలా ఉన్న చెరువుకట్ట  
 మీదినుంచి తేలివస్తూన్న పవన సందేశం—ఇవన్నీ ఆమెను  
 మరింత కలవర పెట్టాయి. దూరాన కదలాడే పచ్చని  
 పైరును, ఆ పైరుగాలిలో జంటజంటగా చిలిపిగా గంతులు  
 వేస్తూ ఉన్న చిలుకాగోరువంకలను ఒకటి రెండుసార్లు చూచి  
 రాధ సిగ్గుగా నవ్వుకుని, బద్దకంతో ఒళ్లువిరుచుకుంది.

రాధకు పెరుగాలి అంటే చాలా ఇష్టం. రాధమ్మంటే మాలపల్లెలో అందరికీ ఇష్టం. “మీ పల్లెలోకంతా చాలా అందంగా ఉన్నది ఎవర్రా?” అని ఏ వేలెడు కుర్రవాణ్ణి అడిగినా వాడు చెప్పే సమాధానం:

“రాధ మొక్కతే!”

రాధమ్మ అందం, ఆకర్షణ — ఇవి సామాన్యమైన విషయాలు గావు. ఆశ్చర్యపడదగ్గవి. నిమ్మపండులాంటి శరీరచ్ఛాయ ఆమె అందంలో ఒక ప్రత్యేకత.

ఆమెలో ఉన్న మరో ప్రత్యేకత ఆమె చదువు. రాధ అంటే మాలపల్లెలో గౌరవం, సదభిప్రాయం, ఆదరం కలుగ జేసేవి—ఆమె అందం, చదువు, నడవడి.

ప్రస్తుతం పబ్లిక్ పరీక్షలు జరుగుతున్నాయి. ఈనాటితో పరీక్ష ముగిసిపోతుంది. పరీక్షల ఉప్పెనలో రేయింబవళ్లు చదివిచదివి రాధముఖం వాలిపోయి, కన్నులు వాలిపోయి, శరీరం నీరసించిపోయి—చూడటానికి మరంత ముద్దుగొలుపుతోంది.

రాధ గబగబ సిరిచాప చుట్టి, తెరచివున్న పుస్తకాన్ని జాజిచెక్కల పెట్టెలోనికి గిరవాటు వేసి, పెరట్లోకి నడిచింది. ముఖం కడుక్కుని, తలదువ్వుకుని, క్రితం రోజు సాయంకాలం ఉతికి ఆరగట్టిన కెంపురంగు వాయిల్ చీర కట్టుకుంది. తల్లి మంగమ్మ కంచంలో పోసివుంచిన చద్దన్నం తిని పెందరాళే స్కూలుకు బయలుదేరింది. వాకిట్లో తండ్రి సూర్యు పలకరించాడు.

“ఏమమ్మా? ఇయ్యాలతో పరీక్ష ఆఖరేగదూ?”

“ఔను!” అంది రాధ, చెరువుకట్టవైపు చూస్తూ.

“ఏం జేస్తాం? ఇంక నావల్ల గాదులే తల్లీ! ఏదో యింత కాడికి నెట్టుకొచ్చినాను... మన తాలూకా తాసీల్దారు మనవాడేనంటలే! ఎట్లాగైనా వాడి కళ్ళుపట్టుకుని నిన్ను వాడిచేతుల్లో పెట్టేతవరకు నాకు నిద్రపట్టదు” అని సన్నగా నవ్వాడు సూరయ్య.

“తాసీల్దారు నా కొద్దు...” అంది రాధమ్మ చిరుస్మిగ్గు మేళవించిన చిరుకోపాన్ని ప్రదర్శిస్తూ.

మంగమ్మ కంచంకడిగి పెరట్లో పారబోసి, కూతురు మాట విని “చూసినావా, చూసినావా? ... ఈ పాదు చదువు మానిపించేసి, దీన్ని మా రాముడికిచ్చి ముడెట్టమంటే యిన్నావా? ఇప్పుడు కలేకట్రు గావాలంటుంది. ఇద్దరూ ఏడవండి” అంటూ సూరయ్యను ఎత్తిపోడిచింది.

“కలేకట్రు గాకపోతే వాడి జేజినాయన జేసుకుంటాడులే నా దొరసానిని. ఇంత చదువు చెప్పించి ఆ దున్నపోతు చేతిలో పెట్టమంటావా? పోయేపో! అంతా రాధమ్మ యిష్టం” అంటూ ఈసడించాడు సూరయ్య.

“హూం! నాకు కలెక్టరు గూడా పన్నేదు...” అంటూ జడను వెనక్కు ఒక్క విసురువిసిరి స్కూలుకు బయలుదేరింది రాధ.

ఆ మాటకు సూరయ్య గట్టిగా నవ్వుకుని మురిసి పోయాడు.

\*

\*

\*

మాలపల్లెకి, తానుకు మధ్య దూరం ఆరుఫర్లాంగులు. నడుమ ఒకటిన్నర ఫర్లాంగు పొడుగునా చెరువుకట్ట.

ఆ కట్టమీద నడవాలంటే రాధకు చాలా ఉల్లాసం. ఆమె రోజూ ఉదయంపూట—చదువుకోడానికి తానుకు వెదుతుంది. మధ్యాహ్నం అన్నానికి ఇంటికి వస్తుంది. మళ్ళీ—మిటమిటలాడే ఎండలో బడికి వెళ్ళి, సాయంత్రం తిరిగి వస్తుంది. ఆమె చదువంతా ఇల్లాగే గడిచింది. తనకు చదువు కోవాలనిగాని, కూడదనిగానీ నిశ్చితమైనటువంటి అభిప్రాయమేదీ లేదు. తన తండ్రి ప్రోద్బలంచేతనే ఇంతవరకు చదివింది. చదువు మాన్పించమని, తన తమ్ముడు రాముడికి రాధనిచ్చి పెళ్ళి చేయమని మంగమ్మ పోరు పెట్టినా సూరయ్య పెడచెవినిబెట్టి, కూతురును చదివించాడు.

రాధ రోజూ ఎండలో ఇంటినుండి బడికి, బడినుండి ఇంటికి తిరుగుతోంది. వేసవికాలంలో మరీ దుర్భరం. కానీ ఆమెకు ఆ చెరువుకట్టపైన నడుస్తూంటే మాత్రం చాలా ఆహ్లాదకరంగా ఉంటుంది. చిరుఅలలతో చిరుగాజులు మ్రోగినట్లు నవ్వుడిచేసే చెరువు, కట్టపొడుగునా కానగ, ముష్టి చెట్ల చల్లని నీడలు, కట్టదిగువ వీపుగాపెరిగిన చెరుకుదోలలు, గాలికి పట్టుచీరలా కదలాడే పచ్చని వరిచేలు, చెట్లమీద

పిట్టల కలకలరవాలు, చెరువు ఇంకిపోయినప్పుడు కాలువలు దీసి, అలసిపోయిన ముఖాలతో గూడవేస్తూ కనిపించే పల్లెటూరి పడుచుదంపతులు— ఈ దృశ్యాలను ఆభరణాలుగా ధరించి కన్నులపండువు గొలిపే సస్యసుందరిని చూచి రాధ రోజూ మైమఱచి పోతుంటుంది.

అన్నిటికన్నా ఆమెను ముగ్ధురాలిని జేసేవి రెండు : పడుచు పిల్లవాడు చిలిపిగా తన చెంపమీద గంధ మలది నట్లు కట్టమీదుగావీచే పైరుగాలి ఆమెను పరవశింప జేస్తుంది. ప్రక్కన పొలాల్లో పనిచేసుకుంటూ పల్లెపాటలు పాడుకుంటోన్న రాముడి మధురస్వరం శ్రీకృష్ణుని మురళీరవంలా ఆమె హృదయాన్ని గిలిగింతలు పెడుతుంది.

రాముడు శ్రీరామచంద్రుడిలా నల్లగా ఉంటాడు. అశనిది—కాయకష్టం వలన మెలికలు దిరిగిన శరీరం. బిరు సెక్కిన కోలమొహంతో, సన్నని కోరమీసాలక్రింద పలు చని వెదవులమీద చిలిపినవ్వుతో, మనస్సుకు చక్కిలి గింతలు పెట్టే చూపులతో సుందరంగానే ఉంటాడు రాముడు.

రాముడు ఎక్కవగా చదువుకున్నవాడు కాదు. అయినా—సుమతీశతకం; కృష్ణశతకం మొదలైన వన్నీ రాగయుక్తంగా వల్లించేయగలడు. వీధినాటకంలో వీర బాహువంటి పాత్రలను చిందులు వేయించగలడు.

చెరువుక్రింది పొలాల్లో చాలాభాగం మునసబు కామయ్యగారిది. రాముడు మునసబుగారి పాలేరు. అత

దెప్పడూ ఆ పొలాలదగ్గరే ఉంటాడు. కట్టదిగువ ఆతని కొక గుడిసె ఉంది. అందులో అతడు, అతని ముసలితల్లి మాత్రమే ఉంటున్నారు.

రాధ బడికి వెళ్ళేటప్పుడు, తిరిగి వచ్చేటప్పుడు రాముడు ఆమెకు తటస్థపడుతూనే ఉంటాడు. ఆమెను పలకరిస్తూ ఉంటాడు. చదువును గురించిన వివరాలు అడుగుతూ ఉంటాడు.

నిత్యమూ శరీరకష్టంతో ఆరోగ్యంగా, ఉత్సాహంగా, అమాయకంగా కనిపించే రాముడంటే ఆమెకు చెప్పలేనంత అభిమానం. రాధ చదువుకున్నప్పిల్లె అయినా — ఆమె గ్రామీణ జీవితంలోని అందాన్ని, ఆనందాన్ని కాదనలేదు. యాసగా మాట్లాడటం, పల్లెటూరి పరిహాస ధోరణి ఆమె సహజతాలు. వాటిని ఆమె మరచిపోలేదు — అందుకే ఆమె రాముణ్ణి 'మావారి!' అంటుంది.

ఒకసారి రాధ బొట్టు పెట్టుకోవడం మరచిపోయింది. కట్టమీద రాముడు ఆమెను నిలువరించి, "బొట్టు పెట్టుకోలేదేం?" అన్నాడు.

"లేదు మామా! యిట్లో చాదు అయిపోయింది. దారిలో నువ్వు కనబడకపోతావా అని వచ్చేశాను" అంటూ పగలబడి నవ్వింది రాధ.

"నేను కనబడి తేమాత్రం?" అంటూ తెల్లబోయాడు రాముడు.

“నిన్ను చాది చుక్కబెట్టకొవచ్చుగా?” అంటూ మల్కీ కిలకిలా నవ్వింది రాధ. రాముడుకూడా ఆమెతో శ్రుతి కలిసాడు.

రాముడి పరిహాసధోరణి చాలా ముచ్చటగా ఉంటుంది. ఒకసారి రాధ చెరువుకట్టమీద గబగబ నడుస్తోంది. చెరువు ఎండిపోయింది. కట్ట దిగువ రాముడు మోట దోలుతున్నాడు. రాధను చూచి పాట లంకించుకున్నాడు :

“కట్టమీదా బోయేదానా—వలో

కమ్మలిస్తా వొస్తావంటే?

గాలితోనా బోయేదానా—వలో

గాజులిస్తా వొస్తావంటే?...”

రాధ ఒక్క క్షణం నిలబడింది. గబగబ కట్టదిగింది. రాముడివగ్గరకు నడిచింది. రాముడు ఎడ్లను ఆపి—“ఏం? ఇక్కడి కొచ్చావు?” అన్నాడు.

“వొచ్చాను! మరి-కమ్మలూ, గాజులూ యియ్యి...” అంది రాధ పెదవి మునిపంటితో కరచిపట్టుకుని.

“ఇక్కడి కొస్తేనా? మా యింట్లోకి రావాలి!”

“ఓ! అట్లాగే! మరి కమ్మలూ, గాజులూ యియ్యి...”

“ఇంటికొస్తే సరిపోయిందా? నట్టింట్లో కూర్చోవాలి!”

“ఔ! అట్లాగే కూర్చుంటా! యియ్యి!”

“కూర్చుంటే సరిపోయిందా? మళ్ళీ అక్కణ్ణించి గడప దాటకూడదు...”

“అయితే యింటికి గడప పెట్టకు. దాటనే దాటను!” అని నవ్వి. “నాకు టైమయింది బాబూ—నే వెళ్లాల్సి...” అంటూ వెళ్లిపోయింది రాధ.

క్రితంగోజు సాయంకాలం రాధ పరీక్ష వ్రాసి తిరిగి వస్తోంది. పొలంగట్లవెంబడి ఎడ్లను మేపుతూన్న రాముడు “రాధమ్మోవ్” అన్నాడు. ఆమె ఆగింది. అతన్ని సమీపించింది.

“పరీక్ష లైపోయినాయా?” అన్నాడు రాముడు.

“రేపటిలో ఆఖరైపోతుంది” అంది రాధ.

“రాధా! నిన్ను చూస్తే నాకు చాలా సంతోషంగా ఉంటుంది. మన కులంలో యింత చదువు చదువుకున్న ఆడ పిల్లను నే నింతవరకు చూడనేలేదు. ఏం? ఇంకా చదువు కుంటావా?...”

“ఏమో! ఇంక మా అయ్యవల్ల గాదు. మానేస్తా.”

“మానేయకే పిల్లా! పట్నానికెళ్లి యింకా బాగా చదువు. నే నున్నాగా? ఇప్పుడు నా దగ్గర అయిదువంద లున్నై. తీసుకో! అవసరమైతే నీ చదువుకోసరం నిరుడు

నేను కొన్న ఆరుగుంటల నేల కూడా అమ్మేస్తాను. భయ పడబోకు...”

రాధ మనస్సు ఎందుకో వెన్నెపోయింది.

“వద్దు మావాఁ! నాకు చదువుకుండామనిలేదు!... మానేస్తా!...”

రాత్రంతా కలతనిదురలో రాధకు రాముడే కనిపించాడు. చదువుమీద దృష్టి నిలువలేదు.

ఎంత మంచివాడు రాముడు!

చదువు లేకపోతేనేం? సంస్కారం లేకపోతేనేం? హృదయ సంస్కారమేకదా నిజమైన సంస్కారం!?!... రాముడిలో ఎంత అమాయకత్వం?!... తానంటే ఎంత ప్రేమ!

\*

\*

\*

రాధ చెరువుకట్టమీదికి వచ్చింది. కానగ చెట్ల కొమ్మల్లో పిచ్చుకలు చప్పుడులేకుండా కూర్చున్నాయి. దూరాన కోయిల పాటపాడి నిశ్శబ్దంగా ఉండిపోయింది. పైరుగాలిలో వేగం తగ్గిపోయింది. ప్రకృతి ఎందుకో స్తంభించి పోయినట్టుంది.

రాముడిపాట వినిపించలేదు. రాధ ఆగింది. ఇంకి పోతున్న చెరువులో బురదనీటిలో దిగి యిద్దరు ముగ్గురు కుర్రవాళ్లు చేపలు పడుతున్నారు. ఆకాశంలో రెండు గ్రద్దలు

చక్కర్లు కొడుతున్నాయి. కట్టదిగువ కానగ చెట్టు క్రింద కూర్చుని రాముడు తలవంచుకుని ఏమిటో డీర్ఘంగా ఆలోచిస్తూ కనిపించాడు.

రాధ కట్ట దిగింది. రాముడి ప్రక్కన వెళ్లి నిలబడింది. రాముడు ఆమె రాకను గమనించలేదు.

“నూవా!”

రాముడు తల పైకెత్తాడు.

“ఏంటో ఆలోచిస్తున్నావే?”

“ఏం లేకులే!”

“చెప్పరాదూ?”

“నీతో చెప్పి ఏం లాభం? నువ్వేమైనా ఆర్చేదానివా? తీర్చేదానివా?...”

“నోరు మూసుకుని చెబుతావా? నన్నెళ్లమంటావా?” అంటూ కదలగోయింది రాధ.

“ఉండే పిల్లా ఉండు. నోరు మూసుకుని చెప్పమంటే ఎట్లా జెప్పను?...”

“ఏలాగో ఒకలాగా చెప్ప...”

“నిన్న పొద్దుపోయిన కణ్ణుంచీ ఈ వెళ్లి కూతురొకటి పూడిపడి నన్ను ఉక్కిరిబిక్కిరి చేసి పారేస్తోంది...” అన్నాడు రాముడు.

“ఏ పెళ్లి కూతురు?”

“అదే! నే పెళ్లాడబోయే పెళ్లి కూతురు.”

“ఆ పెళ్లి కూతురు ఎవరూ అంటా!”

“అదేమో నాకేం దెల్సు?—పెండ్లి జేసుకోరా, నీ పెండ్లి చూసి చచ్చిపోతారా—అని నిన్ను సందేళ మాలమ్మ గొడవ జేసింది. ఎవర్ని పెళ్లాడదామా, పిల్ల ఎక్కడ దొరుకు తుందా—అని మా తంటా వచ్చిపడిందనుకో యిప్పుడు.”

“పెళ్లి కూతురు కావాలా నీకు?” అని సన్నగా నవ్వింది రాధ. “అయితే చదువుకున్న పిల్ల దొరికితే చేసు కుంటావా?...”

“నాకొద్దు బాబూ! దానికి స్నో డబ్బీలు, పాడరు డబ్బీలూ, సిల్కుకోకలు నే నెక్కణ్ణుంచి తేగలను?” అన్నాడు రాముడు భయాన్ని అభినయిస్తూ.

“మరెలాంటిపిల్ల కావాలంటావు?”

“నాతోబాటే పొలానికి రావాలి. నేను పొలంలో ఉంటే నాకు అన్నం పట్టుకురావాలి. నాకు వంకాయ కూరంటే భలే యిష్టం. వంకాయకూర వండడానికి భేషుగ్గా తెలిసుండాలి. ఇంకా...ఇంకా...పెండ్లి జేసుకున్న ఏడాది కంతా అచ్చునాలాంటి బుల్లోణ్ణి చంక కెత్తుకోవాలి. ఇన్ని ఊరతులకు ఎవరోప్పుకుంటారు?” అన్నాడు రాముడు.

రాధ ఒక్కక్షణం ఊరుకుంది. మరుక్షణం చిరు సిగ్గుతో సంచలించింది. “తరువాత చెబుతాలే—అట్లాంటి వాళ్ళైవరన్నా ఉన్నారో, లేరో!” అంటూ గబగబ టాను వైపు నడక సాగించింది.

దారిలో రెండు, మూడు దృశ్యాలు ఆమె మనస్సులో తీయని బాధను రేపాయి. చెరువు ప్రక్కన మడుగులోనుండి ఆలుమగలు పంట పొలంలోకి గూడ వేస్తున్నారు. ఒక మోట బావి గట్టున ఎడ్లను నిలిపి, పాలేరు ఒకడు భార్య అందించే చద్ది అన్నాన్ని జుర్రుకుంటున్నాడు. ఏపుగా పెరిగిన చెరకు దోట చుట్టూ—క్రొత్తగా పెండ్లి జేసుకున్న రైతు కుర్ర వాడు తన పెళ్లాం వెంటబడి ఎక సెక్కాలాడుతున్నాడు. ఆ స్త్రీ లందరి మీదా రాధకు అసూయ కలిగింది.

\*

\*

\*

రాధ చివరిపరీక్ష వ్రాసింది.

ప్రొద్దు పడమరకు తిరిగింది. పైరు పచ్చలను చాటు కుంటూ తన యింటివైపు నడిచిందామె. ఆ దారి ఎందుకో క్రొత్తగా ఉంది తనకు. చెరువుగట్టు సమీపిస్తున్న కొద్దీ సిగ్గు ఎక్కువైతోంది. రాధ చెరువు గట్టెక్కింది. ప్రక్కకు ఒక దొంగ చూపు చూచింది. కట్టదిగువ కానగ చెట్టు క్రింద నీడలో చల్లగా కూర్చుని ఉన్నాడు రాముడు. రాధ గబగబ ముందుకు అడుగులు వేసింది. రాముడు “రాధా” అన్నాడు. ఆమె తిరిగి చూడలేదు. “ఇదిగో పిల్లా! నిన్నే!”... రాధ

రెట్టింపు సిగ్గుతో వేగం హెచ్చించింది. రాముడు వెనుక  
మంచి పరుగున వచ్చి ఆమె రెక్క పట్టుకున్నాడు.

“అబ్బ! వాదులు! వాదులూ!” అంది రాధ చిరు  
కోపంతో.

“తరవాత చెబుతానన్నావుగా?”

“ఏమో—నాకు తెలీదు,”

“చెబితేగానీ కదలనియ్యను.”

“అబ్బ! ఏమిటిది? ఎవరై నా చూస్తే...”

“చెప్ప! నాకు పనికొచ్చేపిల్ల ఉందంటావా?”

“అదంతా నీ కెందుకులే! నే చెప్పినట్టు చెయ్యి.”

“ఏం చెయ్యమంటావు?”

“మావారే! నాకు పైరుగాలి అంటే చాలా యిష్టం.  
నువ్వు పైరుగాలిలాంటివాడివి... నే నెట్లా చెప్పను?... నీ  
దగ్గర ఉబ్బుందన్నావుగా? ఒక తాలిబొట్టు, ఓ మంచి పట్టు  
చీరా కొనిపెట్టుకో!”

“అట్లాగే కొనుక్కుంటా! నా క్కావాలైన పిల్లను  
చూపిస్తావా?...”

“అబ్బ! నీ కెట్లా చెప్పాలో తెలీటంలేదు.”

“చూపించకపోయావో—ఆ చీర నీకే చుట్టబెట్టి, ఆ  
బొట్టు నీ మెడకే కట్టేస్తా. తెలిసిందా?...”

“అందుకే-ముందు తాలిబాట్టూ, పట్టుచీరా కొను.”  
అంటూ రాధ రాముడి బుగ్గను గట్టిగా చిదిమి కిలకిల  
నవ్వుతూ పరుగుతీసింది.

రాముడి మనస్సు తీయని తలపులతో నిండిపోయింది.  
అతని హృదయం వలపుపొంగుతో ఉబికిపోసాగింది. కానగ  
చెట్టు నీడలోకి వచ్చాడు రాముడు. తలగుడ్డ విప్పి క్రింద  
పరుచుకుని మేనువాలాడు.

...రాధ చెప్పినట్టే తాను తాలిబాట్టు చేయిస్తాడు.  
చక్కని పట్టుచీర కొంటాడు...తరువాత?

అతని కళ్లు హాయిగా, బరువుగా వాలిపోయాయి.

★★